

ಸಾಧ್ಯಾ ಕಾಳಾಚೊ ಸವಿಸಾವೊ ಆಯ್ತಾರ್

25, ಸಪ್ಟೆಂಬರ್ 2022

ಮೊಗಾಚ್ಯಾಂನೊ, ದೆವಾಕ್ ಅರ್ಗಾಂ ಬಲಿದಾನ್ ಭೆಟೊಂವ್ಕ್ ಆಮಿ ಸರ್ವ್ ಸಾಂಗಾತಾ ಜಮ್ಲ್ಯಾಂವ್. ಆಯ್ಚಿ ದೇವ್‌ಸ್ತುತಿ ಆಮಿ ಹೆರಾಂಚ್ಯಾ ಗರ್ಜಾಂಕ್ ಪಾವುಂಕ್ ಉಲೊ ದಿತಾ. ದೆವಾನ್ ಆಮ್ಕಾಂ ವಿವಿಧ್ ರಿತಿಚ್ಯೆ ಗ್ರೆಸ್ತಾಕಾಯೆಂತ್ ಭರ್ಲಾಂ. ಉದಾರ್ ಮನಾನ್ ಆಮ್ಚೆ ಥಂಯ್ ಆಸ್ಲೆಂ ಹೆರಾಂ ಲಾಗಿಂ ವಾಂಟುನ್ ಘೆತಾನಾ ವರ್ತೊ ಸಂತೊಸ್ ಆಮ್ಕಾಂ ಮೆಳ್ತಾ. ದೆಕುನ್ ಆಮಿ ಉದಾರ್ ಜಾವ್ನ್ ವರ್ತೊ ಸಂತೊಸ್ ಆಪ್ಣಾಂವ್ಕ್ ಹ್ಯಾ ಪವಿತ್ರ ಬಲಿದಾನಾ ವೆಳಾರ್ ಮಾಗ್ಯಾಂ.

ದೆವಾಚ್ಯಾ ಉತ್ರಾಚಿ ಪರ್ಗಟ್ಣಿ:

ಪಯ್ಲೆಂ ವಾಚಪ್ : ಆಮೊಸ್ 6:1,4-7

ಅಂತರ್‌ಗೀತ್ : ಕೀರ್ತನ್ 146

ದುಸ್ರೆಂ ವಾಚಪ್ : 1 ತಿಮೊತಿ 6:11-16

ಸುವಾರ್ತಾ : ಲೂಕ್ 16:19-31

ಮಿಸಾಚೆಂ ಗಿತಾಂ:

ಪ್ರವೇಶ್ : A 39

ಭೆಟೊವ್ಣಿ : C 11

ಕುಮ್ಗಾರ್ : D 53

ನಿರ್ಗಮನ್ : F 8

FR ASHWIN KRASHA

ಭಾವಾರ್ಥ್ಯಚಿಂ ಪ್ರಾರ್ಥನಾಂ:

ಯಾಜಕ್ : ಭಾವಾ ಭಯಿಂನೊ ಗ್ರೆಸ್ತಕಾಯೆಕ್ ಲಬ್ಬುನ್ ರಾವಾನಾಸ್ತಾನಾ ದುಬ್ಬಾ
ಧಾಕ್ಟಾಂಚ್ಯಾ ಗರ್ಜಾಂಕ್ ಪಾವುನ್ ಜಿಯೆಂವ್ಕ್ ದೇವ್ ಆಪೊವ್ಣೆಂ ದಿತಾ. ಹ್ಯಾ
ಆಪೊವ್ಣೆಕ್ ಪಾಳೊ ದಿವ್ನ್ ಚಲ್ಚಿ ಖಾತಿರ್ ದೆವಾಚೊ ಆಧಾರ್ ಮಾಗುನ್
ಆಮ್ಚಿಂ ಖಾಲ್ತಿಂ ಮಾಗ್ಣಿಂ ಸರ್ಗಿಂಚ್ಯಾ ಬಾಪಾ ಸಮೊರ್ ದವರ್ಯಾಂ.

1. ಬಾಪಾ ಪವಿತ್ರ ಸಭೆಚ್ಯಾ ಮುಖೆಲ್ಯಾಂನಿ ತಾಂಚ್ಯಾ ಮಿಸಾಂವಾ ಮುಖಾಂತ್ ಹ್ಯಾ
ಸಂಸಾರಾಂತ್ ಗ್ರೆಸ್ತ ದುಬ್ಬಾಂ ಮಧೆಂ ಆಸ್ಲೊ ಅಂತರ್ ಉಣೊ ಕರುಂಕ್
ತಾಂಕಾಂ ಪ್ರೇರಣ್ ಲಾಬಯ್ ಮ್ಹಣ್ ಮಾಗ್ತಾಂವ್.

ಜವಾಬ್: ಬಾಪಾ, ಆಮ್ಚೆಂ ಮಾಗ್ಣೆಂ ಆಯ್ಕ್.

2. ಆಮ್ಚ್ಯಾ ರಾಷ್ಟ್ರಾಚ್ಯಾ ಘಡಾರ್ಯಾಂನಿ ರಾಷ್ಟ್ರಾಚಿಂ ಸಂಪನ್ಮೂಲಾಂ ದುಬ್ಬಾ ಧಾಕ್ಟಾಂಚ್ಯಾ
ಉದರ್ಗತೆ ಖಾತಿರ್ ವಾಪರುನ್ ಸರ್ವಾಂಕ್ ಭುಕೆಕ್ ಖಾಣ್ ಜೆವಣ್ ಆನಿ
ರಾವುಂಕ್ ಫಾವೊ ತೊ ಆಸ್ತೊ ತಶೆಂಚ್ ಮುಳಾವ್ಯೊ ಗರ್ಜೊ ಸುಧಾರ್ಸುನ್
ವ್ಹರುಂಕ್ ಗರ್ಜ್ ಆಸ್ಚಿಂ ಮೆಟಾಂ ಕಾಡುಂಕ್ ತಾಂಕಾಂ ತುಜ್ಯೆ ಕುರ್ಪೆನ್ ಭರ್
ಮ್ಹಣ್ ಮಾಗ್ತಾಂವ್.

3. ಉತರ್ ಪ್ರಾಯೆ ವರ್ವಿಂ, ದುಬ್ಬಿಕಾಯೆ ವರ್ವಿಂ ಆನಿ ಪಿಡೆ ವರ್ವಿಂ ಕಷ್ಟತೆಲ್ಯಾ
ಆಮ್ಚ್ಯಾ ಭಾವಾ ಭಯಿಂಕ್ ತ್ಯಾಗಾ ಆನಿ ಮೊಗಾ ವರ್ವಿಂ ಆಧಾರ್ ಲಾಬುನ್
ತಾಂಕಾಂ ತುಜ್ಯಾ ಮೊಗಾಚೊ ಖರೊ ಅನ್ನೊಗ್ ಲಾಬುಂದಿ ಮ್ಹಣ್ ಮಾಗ್ತಾಂವ್.

4. ಪರ್ಗಾವಾಂತ್ ವಾವುರ್ತಲ್ಯಾ ಸಮೇಸ್ತ ಸಾಂದ್ಯಾಂಕ್ ಬರಿ ಭಲಾಯ್ಕಿ, ಮತಿಕ್
ಸಮಾಧಾನ್, ವಾವ್ರಾಂತ್ ತೃಪ್ತಿ ತಶೆಂಚ್ ಕುಟ್ಮಾದಾರಾಂಚೊ ಮೋಗ್ ಆನಿ
ಹುಸ್ಕೊ ಲಾಬಯ್ ಮ್ಹಣ್ ಮಾಗ್ತಾಂವ್.

5. ಆಮ್ಚೆಂ ರಕ್ಷಣ್ ಕರ್ತಲ್ಯಾ ಸೊಜೆರಾಂಕ್ ಆನಿ ರಾಕ್ವಾಲ್ಯಾಂಕ್ ತುಂ ಸದಾಂಚ್ ರಾಕ್
ಆನಿ ಸಾಂಬಾಳ್. ತಶೆಂಚ್ ಆಸ್ಪತ್ತೆಂನಿ, ಆಸ್ತ್ರಾಂನಿ ಸೆವಾ ದಿಂವ್ಚ್ಯಾ ವಯ್ಜಾಂಕ್ ಆನಿ
ಸರ್ವ್ ಸೆವಾಕಾಂಕ್ ಬರಿ ಭಲಾಯ್ಕಿ ದೀವ್ನ್ ಸಾಂಬಾಳ್ ಮ್ಹಣ್ ಮಾಗ್ತಾಂವ್.

6. ಎವ್ಕರಿಸ್ತಾಚ್ಯಾ ಮೆಜಾ ಭೊಂವಾರಿಂ ಹಾಜರ್ ಜಾಲ್ಲಲ್ಯಾ ಆಮಿ ಗರ್ಜೆವಂತಾಂಕ್
ಕುಮ್ಮೆಚೊ ಹಾತ್ ದಿವುನ್ ಎಕಾ ಕುಟ್ಮಾ ಭಾಶೆನ್ ಎಕ್ವಟಾನ್ ಜಿಯೆಂವ್ಕ್ ಆಮ್ಕಾಂ
ಬರೆಂ ಮನ್ ದಿ ಮ್ಹಣ್ ಮಾಗ್ತಾಂವ್.

ತಿಸ್ರ್ಯಾ ವರ್ಸಾಕ್

ಪಯ್ಲೆಂ ವಾಚಪ್

ಆತಾಂ ಬಸುನ್-ಲೊಳೊನ್ ಮಜಾ ಮಾರ್ತಲ್ಯಾಂಕ್ ತಡಿಪಾರ್ ಕರ್ತಲೆ

ಆಮೊಸ್ ಪ್ರವಾದ್ಯಾಚ್ಯಾ ಪುಸ್ತಕಾಂತ್ಲೆಂ ವಾಚಪ್

ಆಮೊ. 6:1a, 4-7

ಸರ್ವೆಸ್ಪರ್ ದೇವ್ ಅಶೆಂ ಮ್ಹಣ್ತಾ:

ಸಿಯೊನಾಂತ್ ಸುಶೆಗಾದ್ ಜಿಯೆತಲ್ಯಾಂಚೆಂ

ಆನಿ ಸಮಾರಿಯಾಚ್ಯಾ ದೊಂಗ್ರಾಚೆರ್

ಆಪುಣ್ ಸುರಕ್ಷಿತ್ ಆಸಾತ್ ಮ್ಹಣ್ ಚಿಂತ್ತಲ್ಯಾಂಚೆಂ ಕಟಾ!

ಹಸ್ತಿದಾಂತಾಂಚ್ಯಾ ಖಾಟಿಂಚೆರ್ ತಿಂ ಆಡ್ ಪಡ್ತಾತ್

ಆನಿ ಆಪ್ಲ್ಯಾ ಪಲಂಗಾಂಚೆರ್ ಪಾಂಯ್ ಸೊಡ್ತಾತ್,

ಹಿಂಡಾಂತ್ಲೊ ಶೆಳಿಯೊ

ಆನಿ ಗೊಟ್ಯಾಂತ್ಲಿಂ ವಾಸ್ತಾಂ ಮಾರುನ್ ತಿಂ ಖಾತಾತ್;

ಕಿನ್ನರೆಚ್ಯಾ ನಾದಾರ್ ತಿಂ ಪ್ಹಡ್ಲ್ಯಾನ್ ಗಾಯನ್ ಕರ್ತಾತ್,

ಆನಿ ದಾವಿದಾ ಭಾಶೆನ್ ಸಂಗಿತಾಚಿಂ ನವಿಂ ವಾಜಾಂತ್ರಾಂ ಸೊದುನ್ ಕಾಡ್ತಾತ್;

ವ್ಹಡ್ ಕಾಂಶ್ಯಾಂತ್ಲೊ ದಾಕಾಂಸೊರೊ ಪಿಯೆತಾತ್,

ಆನಿ ಭೋವ್ ಉತ್ತಮ್ ತೆಲಾಂನಿ ಆಪ್ಲಾಂಕ್ ಮಾಖ್ತಾತ್,

ಪೂಣ್ ಜುಜೆಚ್ಯಾ ನಾಸಾಚಿ ತಿಂ ಚಿಂತಾ ಕರಿನಾಂತ್.

ದೆಕುನ್‌ಚ್ ತಿಂ ಆತಾಂ ನಿರ್ವಾಸಿತ್ ಜಾತಲಿಂ,

ಸುಶೆಗಾದ್ ಆಸ್ಲಲ್ಯಾಂಚಿ ಮಜಾ ಸೊಂಪ್ತಲಿ.

— ದೆವಾಚೆಂ ಉತರ್ ಹೆಂ.

ಅಂತರ್ ಗೀತ್

ಕೀ. 145:7, 8-9a, 9bc-10

ಶ್ಲೋಕ್: ಅತ್ಯಾ ಮ್ಹಜ್ಯಾ ಸರ್ವೆಸ್ಪರಾಕ್ ಹೊಗ್ಗಿಕ್ ದಿ.

ವಾ

ಸರ್ವೆಸ್ಪರಾಕ್ ಜೈ, ಜೈ!

ಕೀ. 145:1b

1. ಸರ್ವೆಸ್ಪರ್ ಸದಾಂಚ್ ವಿಶ್ವಾಸ್ ಪುರ್ತೊ,
ಅನ್ಯಾಯ್ ಜಾಲ್ಲ್ಯಾಂಕ್ ನ್ಯಾಯ್-ನೀತ್ ಜೊಡ್ನ್ ದಿತಾ ತೊ;
ಭುಕೆಲ್ಯಾಂಕ್ ತೊ ಗ್ರಾಸ್ ದಿತಾ,
ಕೈದ್ಯಾಂಚೊ ಸಾಂಕ್ರೊ ತೊ ತುಟೊವ್ನ್ ಉಡಯ್ತಾ.
2. ಸರ್ವೆಸ್ಪರ್ ಕುರ್ಡ್ಯಾಂಚೆ ದೊಳೆ ಉಘಡ್ತಾ,
ಬಾಗ್ಕಲ್ಯಾಂಕ್ ನೀಟ್ ಉಬಿಂ ಕರ್ತಾ;
ಸರ್ವೆಸ್ಪರ್ ಪರ್ಗಾಂವ್ಯಾಂಕ್ ರಾಖ್ತಾ,
ಅನಾಥಾಂಕ್ ಆನಿ ವಿಧ್ವಂಸಿಂಕ್ ತೊಚ್ ಸಾಂಬಾಳ್ತಾ.

3. ಸರ್ವೆಸ್ಪರ್ ನಿತಿವಂತಾಂಚಿ ಆಪುರ್ಬಾಯ್ ಕರ್ತಾ,
ಪುಣ್ ಖೊಟ್ಯಾಂಚೊ ಆಲೋಚನೊ ನಿರ್ಫಳ್ ಕರ್ತಾ.
ಸರ್ವೆಸ್ಪರ್ ಸದಾಂಕಾಳ್ ರಾಜ್ಪಟ್ ಚಲಯ್ತಲೊ,
ಏ ಸಿಯೊನಾ, ತುಜೊ ದೇವ್,
ಸಂತತಚ್ಯಾ ಸಂತತಕ್ ತುಜೊ ರಾಯ್ ಜಾತಲೊ.

ದುಸ್ರೆಂ ವಾಚಪ್

ಸೊಮಿ ಪ್ರತ್ಯಕ್ಷ್ ಜಾತಾ ಪರ್ಯಾನ್ ತುಜೆ ಕಾಯ್ ಪಾಳ್

ಸಾಂ. ಪಾವ್ಲುನ್ ತಿಮೊಥಿಕ್ ಬರಯ್ಲ್ಲ್ಯಾ ಪಯ್ಲ್ಯಾ ಪತ್ರಾಂತ್ಲೆಂ ವಾಚಪ್

1 ತಿಮೊ. 6:11-16

ತುಂ, ದೆವಾಚ್ಯಾ ಮನ್ಶಾ,

ಸರ್ವ್ ಸಂಸಾರಿ ಸಂಗ್ತಿಂಕ್ ಪಾಟ್ ಕರ್ನ್ ನಿತಿಚೊ, ಭಕ್ತಿಚೊ, ವಿಶ್ವಾಸೀಪಣಾಚೊ, ಮಯಾಮೊಗಾಚೊ, ಸೊಸ್ಣಿಕಾಯೆಚೊ ಆನಿ ಭೊಳೆಪಣಾಚೊ ಪಾಟ್ಲಾವ್ ಕರ್. ಭಾವಾರ್ಥಾಚೆಂ ಝುಜ್ ಉತ್ತಮ್ ಧರಾನ್ ಝುಜ್ ಆನಿ ಸಾಸ್ಣಿಕ್ ಜಿವಿತಾಚೆಂ ಇನಾಮ್ ಜೊಡ್ನ್ ಘೆ. ಹ್ಯಾಚ್ ಖಾತಿರ್ ತುಕಾ ಆಪೊವ್ಲೆಂ ಮೆಳ್‌ಲ್ಲೆಂ, ಆನಿ ಸಬಾರ್ ಸಾಕ್ಷಾಂ ಹುಜಿರ್ ತುವೆಂ ಭಾವಾರ್ಥಾಚಿ ಉಚಾರ್ಣಿ ಕೆಲ್ಲಿಯ್. ಆತಾಂ, ಸರ್ವ್ ವಸ್ತುಂಕ್ ಜೀವ್ ದಿತಲ್ಯಾ ದೆವಾ ಸಮೊರ್, ಆನಿ ಅಧಿಪತಿ ಪಿಲಾತಾ ಹುಜಿರ್ ಆಪ್ಲಿ ಉತ್ತೀಮ್ ಉಚಾರ್ಣಿ ಕರ್ನ್ ತಾಕಾ ಸಾಕ್ಸ್ ದಿಲ್ಲ್ಯಾ ಜೆಜು ಕ್ರಿಸ್ತಾ ಸಮೊರ್ ಹಾಂವ್ ತುಕಾ ಫರ್ಮಾಯ್ತಾಂ: ತುಜೆ ಕಾಯ್ ವಿಶ್ವಾಸೀಪಣೆಂ ಪಾಳ್ ಆನಿ ಸೊಮಿ ಜೆಜು ಕ್ರಿಸ್ತ್ ಪ್ರತ್ಯಕ್ಷ್ ಜಾತಾ ಪರ್ಯಾನ್ ಖಿತಾವಿಣೆಂ ಆನಿ ಅಕ್ಸೇಪಾವಿಣೆಂ ಜಿಯೆ. ದೆವಾನ್ ನಿಶ್ಚಿತ್ ಕೆಲ್ಲ್ಯಾ ವೆಳಾರ್ ತೊ ಆಪ್ಲಾಕ್‌ಚ್ ಪ್ರತ್ಯಕ್ಷ್ ದಾಖಯ್ತಲೊ. ಸದಂವ್ ಆನಿ ಶ್ರೇಷ್ಠ್ ಅಧಿಪತಿ ತೊ ರಾಯಾಂಚೊ ರಾಯ್ ಆನಿ ಧನಿಯಾಂಚೊ ಧನಿ! ತೊ ಎಕ್ಲೊ ಮಾತ್ ಅಮರ್, ಆನಿ ತೊ ಅಗಮ್ ಉಜ್ವಾಡಾಂತ್ ಜಿಯೆತಾ. ಖಿಯ್ಯಾಯ್ ಮನ್ಶಾನ್ ತಾಕಾ ದೆಖುಂಕ್ ನಾ; ಆನಿ ಕೊಣ್‌ಚ್ ತಾಕಾ ದೆಖುಂಕೆಯೊ ಸಕನಾ. ತಾಕಾ ಜಾಂವ್ ಮಾನ್ ಆನಿ ಸಾಸ್ಣಾಚಿ ರಾಜ್ಪಟ್ಟಿ ಆಮೆನ್.

— ದೆವಾಚೆಂ ಉತರ್ ಹೆಂ.

ಉದ್ಕಾರ್

2 ಕೊರಿಂಥ್ 8:9

ಸರ್ವೆಸ್ಪರಾಕ್ ಜೈ, ಜೈ!

ಕಿತ್ಲೊ ವರ್ತೊ ಗ್ರೇಸ್ತ್ ಜೆಜು ಕ್ರಿಸ್ತ್ ಜಾವ್ನಾಸ್ಲೊ!

ತರ್ಯೊ ತೊ ದುರ್ಬಳೊ ಜಾಲೊ.

ಕಿತ್ಯಾಕ್ ತಾಚೆ ದುರ್ಬಳಾಯ್ ವರ್ವಿಂ ತುಮ್ಮಾಂ ಗ್ರೇಸ್ತ್ ಕರ್ಚ್ಯಾಕ್.

ಸರ್ವೆಸ್ಪರಾಕ್ ಜೈ, ಜೈ!

ಶುಭ್‌ವಾರ್ತಾ

ತುಜೆ ಜಿಣಿಯೆಂತ್ ತುವೆಂ ಜಿತ್ಲೆಂ ಸುಖ್ ಭೊಗ್ಲೆಂಯ್
ತಿತ್ಲೆಂಚ್ ಲಾಜರಾಕ್ ದೂಖ್ ಭೊಗುಂಕ್ ಮೆಳ್ಳೆಂ;
ತೊ ಆತಾಂ ಸುಖ್ ಭೊಗ್ತಾ ಆನಿ ತುಂ ವೊಳ್ಳೆಲ್ಯಾಯ್.

✠ ಲೂಕಾ ಪರ್ಮಾಣೆಂ ಜೆಜು ಕ್ರಿಸ್ತಾಚಿ ಶುಭ್‌ವಾರ್ತಾ

ಲೂಕ್ 16:19-31

ಜೆಜುನ್ ಫಾರಿಜೆವಾಂಕ್ ಸಾಂಗ್ಲೆಂ: “ಎಕ್ಲೊ ಗ್ರೇಸ್ತ್ ಮನಿಸ್ ಆಸ್ಲೊ. ತೊ ಪಿತಾಂಬರ್ ಆನಿ ನಾಜೂಕ್ ಸಣಿ ವಸ್ತುರ್ ನ್ಹೆಸ್ತಾಲೊ. ಆನಿ ಸದಾಂನಿತ್ ಫೆಸ್ತಾಂ ಕರ್ನ್ ಗಮ್ತ್ ಮಾರ್ತಾಲೊ. ಹ್ಯಾ ಗ್ರೇಸ್ತ್ ಮನ್ಯಾಚ್ಯಾ ಘುರಾ ಬಾಗ್ಲಾರ್ ಲಾಜರ್ ನಾಂವಾಚೊ ರುಂವಾಂನಿ ಭರ್ಲಲೊ ಎಕ್ಲೊ ಭಿಕಾರಿ ಯೇವ್ನ್ ಪಡ್ತಾಲೊ. ಗ್ರೇಸ್ತ್ ಮನ್ಯಾಚ್ಯಾ ಮೆಜಾರ್ ಥಾವ್ನ್ ಪಡ್ಲೆ ಉಂಡ್ಯಾ ಕುಡ್ಯೆ ಜಾಲ್ಯಾರ್ಯೊ ಖಾವ್ನ್ ಆಪ್ಲೆಂ ಪೊಟ್ ಭರುಂಕ್ ತೊ ಆಶೆತಾಲೊ. ಸುಣಿಂ ಲೆಗುನ್ ಯೇವ್ನ್ ತಾಚಿಂ ರುಂವಾಂ ಲೆಂವ್ತಾಲಿಂ.

ಥೊಡ್ಯಾ ತೆಂಪಾನ್ ತೊ ಭಿಕಾರಿ ಮೆಲೊ ಆನಿ ದೇವ್‌ದುತಾಂನಿ ತಾಕಾ ವ್ಹರ್ನ್ ಸರ್ಗಿಂಚ್ಯಾ ಜೆವ್ಣಾಕ್ ಅಬ್ರಾಹಾಮಾಚೆ ಕುಶಿನ್‌ಚ್ ಬಸಯ್ಲೊ. ಗ್ರೇಸ್ತ್ ಮನಿಸ್‌ಯೊ ಮೆಲೊ ಆನಿ ತಾಕಾ ವ್ಹರ್ನ್ ಪುರೊ. ಪಾತಾಳಿಂ ವೊಳ್ಳೆಲ್ಯಾಂ ಮಧೆಂ ಆಸ್ತಾನಾ, ತಾಣೆಂ ಆಪ್ಲೆ ದೊಳೆ ಉಬಾರ್ಲೆ ಆನಿ ಪಯ್ಸ್ ಅಬ್ರಾಹಾಮಾಕ್ ಆನಿ ತಾಚೆ ಕುಶಿನ್‌ಚ್ ಬಸೊನ್ ಆಸ್ಲಲ್ಯಾ ಲಾಜರಾಕ್ ತಾಣೆಂ ದೆಖ್ಲೊ. ಆನಿ ತಾಣೆಂ ಜೊಬ್ ಮಾರ್ನ್ ಮ್ಹಳೆಂ: ‘ಅಬ್ರಾಹಾಮ್ ಬಾಪಾ, ಮ್ಹಜಿ ಬಿರ್ಮತ್ ಚಿಂತ್. ಹಾಂಗಾ ಹ್ಯಾ ಉಜ್ಯಾಚ್ಯಾ ಆಗ್ಣ್ಯಾಂತ್ ಹಾಂವ್ ವೊಳ್ಳೆಲ್ಯಾಂ. ಲಾಜರಾನ್ ಆಪ್ಲ್ಯಾ ಬೊಟಾಚಿ ತೆಮೆಟಿ ಉದ್ಯಾಂತ್ ಬುಡೊವ್ನ್, ಮ್ಹಜಿ ಜೀಬ್ ಥಂಡ್ ಕರಿಶೆಂ ತಾಕಾ ಹಾಂಗಾ ಧಾಡ್.’ ಪುಣ್ ಅಬ್ರಾಹಾಮ್ ತಾಕಾ ಜಾಪ್ ದೀವ್ನ್ ಮ್ಹಣಾಲೊ: ‘ಪುತಾ, ತುಜೆ ಜಿಣಿಯೆಂತ್ ತುವೆಂ ಕಿತ್ಲೆಂ ಸುಖ್ ಭೊಗ್ಲೆಂಯ್, ತಿತ್ಲೆಂಚ್ ಲಾಜರಾಕ್ ದೂಖ್ ಭೊಗುಂಕ್ ಮೆಳ್‌ಲೆಂ ಹಾಚೊ ಉಗ್ಡಾಸ್ ಕರ್. ಪುಣ್ ತೊ ಆತಾಂ ಹಾಂಗಾ ಸುಖ್ ಭೊಗ್ತಾ ಆನಿ ತುಂ ಥಂಯ್ ವೊಳ್ಳೆಲ್ಯಾಯ್. ಹ್ಯಾ ಶಿವಾಯ್, ಆಮ್ಚೆ ಆನಿ ತುಮ್ಚೆ ಮಧೆಂ ವ್ಹಡ್ ಏಕ್ ಖಿಂದಕ್ ಆಸಾ; ತ್ಯಾ ವರ್ವಿಂ ಹಾಂಗಾ ಥಾವ್ನ್ ತುಮ್ಚೆ ಕುಶಿಕ್ ವಚುಂಕ್ ಕೊಣ್ ಸೊದ್ತಿತ್ ಜಾಲ್ಯಾರ್ಯೊ ತಾಚ್ಯಾನ್ ವಚುಂಕ್ ಜಾಯ್ನಾ ಆನಿ ತಶೆಂಚ್ ತುಮ್ಚೆ ಕುಶಿ ಥಾವ್ನ್ ಆಮ್ಚೆ ಕುಶಿಕ್ ಕೊಣಾಚ್ಯಾನ್‌ಯೊ ಉಶ್ತುನ್ ಯೆಂವ್ಕ್ ಜಾಯ್ನಾ.’ ತವಳ್ ಗ್ರೇಸ್ತ್ ಮನಿಸ್ ಮ್ಹಣಾಲೊ: ‘ತರ್ ಬಾಪಾ, ಲಾಜರಾಕ್ ಮ್ಹಜ್ಯಾ ಬಾಪಾಯ್ಚ್ಯಾ ಘುರಾ ಪುಣ್‌ಯೊ ಧಾಡ್ ಮ್ಹಣುನ್ ಹಾಂವ್ ತುಜೆ ಲಾಗಿಂ ಪರಾತ್ಲಾಂ. ಮ್ಹಾಕಾ ಪಾಂಚ್ ಜಣ್ ಭಾವ್ ಆಸಾತ್; ತಾಂಣಿಯೊ ಹೆ ವೊಳ್ಳೆಲ್ಯಾಂಚೆ ಸುವಾತರ್ ಯೇನಾಶೆಂ ತೊ ತಾಂಕಾಂ ಚತ್ರಾಯ್ ದಿಂವ್.’ ಪುಣ್ ಅಬ್ರಾಹಾಮಾನ್ ಮ್ಹಳೆಂ: ‘ತಾಂಕಾಂ ಮೊಯ್ಜೆ ಆನಿ ಪ್ರವಾದಿ ಆಸಾತ್; ತಾಂಚಿಂ ತೆ ಆಯ್ಕುಂ.’ ‘ನಾ, ಅಬ್ರಾಹಾಮ್ ಬಾಪಾ.’ ಮ್ಹಣಾಲೊ ತೊ, ‘ಪುಣ್ ಮೆಲ್ಲ್ಯಾಂತ್ಲೊ ಕೊಣ್‌ಯೊ ಎಕ್ಲೊ ತಾಂಚೆ ಸರ್ವಿಂ ವಚತ್ ಜಾಲ್ಯಾರ್, ತೆ ಖಂಡಿತ್ ಜಿಣಿ ಬದಲೆಲೆ.’ ತವಳ್ ಅಬ್ರಾಹಾಮಾನ್ ತಾಕಾ ಜಾಪ್ ದೀವ್ನ್ ಮ್ಹಳೆಂ: ‘ಮೊಯ್ಜೆಕ್ ಆನಿ ಪ್ರವಾದ್ಯಾಂಕ್ ತೆ ಆಯ್ಕುನಾತ್ ಜಾಲ್ಯಾರ್, ಮೆಲ್ಲ್ಯಾಂತ್ಲೊ ಕೊಣ್‌ಯೊ ಉಶ್ಲೊ ಜಾಲ್ಯಾರ್ಯೊ ತೆ ಸತ್ಯಾನ್ವೆನುತ್.’”

— ದೆವಾಚೆಂ ಉತರ್ ಹೆಂ.